

నమశ్శివాయ

శ్రీ వేలూరి శివరామశాస్త్రి

అర్చకత్వ మారంభించిన మొదటి దినములలో నమశ్శివాయ గుడిలోనికి వెళ్లి ఎప్పుడు బయటికి వచ్చునో ఎవరికిని దెలిసెడిది కాదు. సంధ్యాకాలమున దేవదర్శనమునకు వచ్చిన భక్తులు లింగముముందు నందివలె మేలుకనియే నిదురపోవుచున్న తనను లేవకముందే అతడు లేచి సాయంకాలపూజ ఆరంభించుచుండెడివాడు. కోడలు వచ్చువరకు అతని భార్య పార్వతి పూలమొక్కలు పెంచి శివునకు పుష్పలావికగా నుండెడిది.

మల్లేశ్వరు డీ నమశ్శివాయను ఎంతో కాల మీ ధ్యానయోగమున నిలిపియుంచలేదు. కొబ్బరికాయలో, అరటిపండ్లలో, పసపుగుంకుమలో, పప్పుబెల్లములో మ్రొక్కుబడులు రప్పించి అడ్డగించుచుండెడివాడు. నమశ్శివాయ హస్త మమృతహస్త మని బవాళా మోగెను. రోగు లందరు నతని చేతి మాత్రల కాసించు చుండెడివారు. అతడు పురాణము చెప్పుచుండగా కోకిల లాలకించుచుండెడివి. అతని గురుత్వమున గ్రామములో పలువు రుభయభాషలకును అందె వేసిరి.

నమశ్శివాయ తనకు పురుడుపున్నెములు వచ్చినపుడు అర్చన కడ్డురాకుండ

అల్లుని గొని వచ్చి యిల్లరిక ముంచుకొని అతనికి భాగము పంచిపెట్టెను.

నమశ్శివాయ కిప్పుడు కొడుకు చేతి కంది వచ్చెను. అతని పేరు మల్లయ్య. అతడును చదువరి. పయిగా మంచి నేద్యగాడు. అతని బావమరది లింగయ్యయు వ్యవసాయమున గట్టివాడు.

ఈ రీతిగా నమశ్శివాయకు సంసారపు జంజాలము ముక్కాలు మువ్వీసము తగ్గి పోయెను. అతని కిప్పుడు దాదా పరువ దేండ్లు. ఇట్టి మేలు తనకు కలిగినందులకు నమశ్శివాయ మిగుల సంతసించి మల్లేశ్వరున కొక మొక్కు మొక్కి తన యింటిలో ప్రవేశించినటులు గుడిలో ప్రవేశించెను. అల్లుగొడుకులలో నెవరో యొక రిప్పుడు మొక్కుబడులు మొదలగువానిని గొని దేవరకు నివేదించుచు నమశ్శివాయకు మేలుకొలుపులు లేకుండ జూచుచుండెడివారు.

‘మనసే దేవళ మయినవానికి గుడియయినను బడి యయిన నొకటే.’ యని యతని కిప్పుడు తోచెను. ఆత్మలింగము తెలియని యెడల లింగము రుబ్బు పత్రమే యను నొక ఎరుక అతనికి కలిగెను.

నమశ్శివాయ నిత్యమును గ్రామ ప్రదక్షిణము చేయుచు ఊరి నడుమ నున్న రావిచెట్టు చుట్టు గూడ తిరుగును. ఆ ప్రదక్షిణములో కుక్కయేని గాడిదయేని గాన బడినచో —

“మంచివాడెవండు మల్లయ్యకంటెను కుక్కయందు రేవుగుట్టమందు దివుటనిల్చి మాకు దేహాభిమానంబు మాపువాడయా నమశ్శివాయ”

అన్ని వానిచుట్టును ప్రదక్షిణము చేసి వచ్చుచుండును.

కొందరు నమశ్శివాయకు వెళ్లి యెత్తిన దని అనుకొనిరి. మరికొంద రతని వాక్యములను మహావాక్యములనుగా తలపోసిరి. అట్టి సమయమున అత డింటిబరు వంతయు కొడుకుబుజముల మీది కెత్తి శ్రీశైలము మొదలగు క్షేత్రములకు పోయెను.

నమశ్శివాయ పాల మించుమించి చిరువ దెకరములు. ఆ పాల మంతయు పోటు మెరక. నమశ్శివాయ తన భుజబలము వలన దాన సాబాలు మాత్రమే మాగాణి చేయ గలిగెను. మిగులు సాబా లిప్పు డతని కొడు కును, అల్లుడును ఆయకట్టులో చేర్చించి సొంత కమతము చేయ దొడగిరి.

వారి పాటు చక్కగా అక్కరకు వచ్చెను. పాల మంతయు జడగమై వచ్చిన కొలది పంటంతయు క్రమముగా పెరుగుచు వచ్చెను. నమశ్శివాయ కొడుకున కొక కొడుకును, కూతున కొక కూతును గలిగిరి. ఇటులు సంసారమును, తమ కృషియును ఫలించినందులకు బావమరదు తిరువురకును శివునిమీద భక్తి యొక్క డగుచు వచ్చెను.

ఇటులు తన సంసారవృక్షము చిలవలు పలవలు వేసి పూచి కాచి పండుచుండగా నమశ్శివాయకు అది యంతయు జూచికొని ఆనందించుభాగ్యము లేకపోయెగా యని సార్వతి వగచుచువచ్చెను.

౨

ఎండోమెంట్స్ బోర్డువారి ఇన్ స్పెక్టరు ఈలపల్లిలో దిగెను. బస్సు బుస్సు మనుచు వెళ్లిపోయిన తరువాత అతడు తన చుట్టు తా నొక ప్రదక్షిణము చేసి ఊరంతయు కలయగాంచెను. పది పండ్రెండు డాబాలును, నలుబది యేబది పెంకుటిండ్లును, ఇన్నూరు మున్నూరు పూరిండ్లును, వాని నడుమ దేవాలయమును అతనికిగానబడెను.

అర్చకుడును, అతని వెనువెనుక కరణము మునసబులును వచ్చి ఆతిథ్య మిచ్చి అతనిని రచ్చసావడిలోనికి దీసికొనిపోయి అచట విడియించిరి. అతడు ప్రయాణపు బడలికను నడలించుకొనుటకు బలె అర్చకు నకు సెల వొనగి మంచముమీద మేను వాలెను.

అంతట కరణము మునసబులుగూడ—
'మాకుగూడ సెలవు దయచేయింపు' డని వేడుకొనిరి.

'ఉండు డుండుడు. మీతో మాటలాడుటకే అర్చకుని బంపివైచితిని.'

'చిత్తము చిత్తము.'

'మీ యూరిలో దేవాలయ మే స్థితిలో నున్నది?'

'మంచి స్థితిలోనే యున్నది.'

'పూజారి?'

‘చెడ్డవాడు కాడు.’

‘మీ దేవాలయమునకు బ్రష్టి నేర్పాటు చేయుటకు వచ్చితిని’ అని ఇన్ స్పెక్టరు చెప్పచుండగా నచటికి ఇరువురు వచ్చి కూరుచుండిరి.

‘వీ రెవరు?’

‘ఈ ఆలయము కట్టించిన ఈలపల్లి వారి వంశములోనివారు. వీరు చలమయ్య గారు. వారు మల్లికార్జునుడుగారు’ అని కరణము చూపిచెప్పెను.

‘మంచిది. మీ దేవళమునకు బ్రష్టి నేర్పాటు చేయవచ్చితిని.’

‘అంతయు తిన్నగా నున్నపుడు బ్రష్టి లెందులకండీ?’ అని చలమయ్య అనెను.

‘నేను తిన్నగా ఉండవచ్చును. రేపు ఉండకపోవచ్చును.’

‘బ్రష్టి తిన్నగా నుండకపోయినచో?’ అని మల్లికార్జును డనెను.

‘బోర్డువారే యున్నారు.’

‘ఇది మాటసాంపే కాని పని కుంపు. ఎక్కడి ఈలపల్లి? ఎక్కడి చెన్నపట్నము? కాసుగొడ్డుకు రూకబండె.’ అని చలమయ్య అనెను.

‘ధర్మకర్తలే యిటు లనినచో నెటు లయ్యా? పొరుగింటివాడు పాడిగేదె అంటే ఇంటివాడు గొడ్డుగేదె అన్నట్లు!’

‘దేవళమున అర్చన తిన్నగా జరగని యెడల ఊరివారే పూజారికిచెప్పి తిన్నగా జరిపిరతురు. ఉత్సవములు ఊరేగింపులు వారే జరిపించుకొనుటలేదా? ఉన్నది ఊదివేయు

టకా బ్రష్టిలును గ్రష్టిలును?’ అని మల్లికార్జును డనెను.

‘మీ అందరిదియు ఒకటే కూత యేమయ్యా? ఏవాడ చిలుక ఆవాడ పలుకు.’

‘పెద్ద రాబడి గల దేవళములకు నర్కారువారి ఆబ్దారీ ఉండిన ఉండవచ్చు’ అని చలమయ్య అనెను.

‘ధర్మాదాయముల నన్నిటిని ఒక మేరలోనికి తెచ్చుటకు ఈ ఎండోమెంట్స్ బోర్డు ఏర్పడెను. దానికి చిన్న పెద్దలు లేవు. దాని కీలపల్లిలో ఈశ్వరాలయమును, తిరుపతిలో వెంకటేశ్వరాలయము నొకటే. దానికిని బ్రష్టి లున్నారు, దీనికిని ఉందురు. అది లా.’

‘ఏమి లా అండీ? తిరుపతికి లక్షల కొలది రాబడి. ఈలపల్లి మీ కంట్రీ బ్యూషన్ తో నఫా. ఈ యూరి జనాభా రెండువేల వైచిలుకు. ఇందులో రెండు పార్టీలు. ఈ స్థితిలో తమరు బ్రష్టిల నేర్పాటు చేసినచో ఇక చెప్పవలెనా సాభాగ్యము?’ అని మల్లికార్జును డనెను.

‘పార్టీ లున్నపుడే మజా. ఆ పార్టీలో కొందరను, ఈ పార్టీలో కొందరను దేవళము లోనికి పిలిపింపుడు.’

మోతాదు గ్రామములోనికి వెళ్లెను. కొలది సేపటిలోనే యిరువారుగుల వారును ఒక నూరుమంది దేవళమున జేరిరి. ఇన్ స్పెక్టరుగారి రాకకు కారణ మందరకు నెరుకపడెను.

రెండు పక్షములవారును కరణమును బ్రష్టిగా నెన్నుకొనిరి. అంతట ఇన్ స్పెక్టరు

లేచి దేవతములను అర్చకులను బ్రహ్మీలను పంచాయతీలను ధర్మాదాయములను గూర్చి ఒక చిన్న యుపన్యాస మిచ్చెను.

ఆ యాలయముమీదను, ఆ యర్చకుని మీదను, ఆ యాదాయముమీదను తమలో ప్రతివానికిని హక్కు కలదని ఆ సభలోనివారి కందరకును ఒక కొత్త స్వత్వ ముద్బుద్ధమాయెను. తమ కింతకంటె భారమగు నొక విధి యున్నదని వారి కెవరికిని తోపలేదు.

3

కరణముయాజమాన్యమున నొక ఏడాది తిన్నగనే గడచిపోయెను. మరుసటి యేడు గూడ మునసబుయాజమాన్యమున ప్రశాంత ముగనే గడవవచ్చుచుండెను. అట్టి నమయమున మల్లయ్యకును, అతని పొరుగున ఆసాము లిరువురకును పశువుల 'పాక' గోడకాలు గూర్చి ఒక చిన్న తగవు వచ్చెను. ఆ తగవిది :

నమశ్శివాయపసులపాకగోడ మురికి వానలవలన పడిపోయెను. వెంటనే కొత్త గోడ పెట్టినయెడల నిలువజాలదని మల్లయ్య దాని నటులనే ఉంచెను. అతడు తండ్రి సంగతిసందర్భములు కనుగొనుటకు సుదూరము వెళ్లినతరుణమున ప్రక్క ఆసాము లిరువురును ఆగోడ తమ భాగములోనికి వచ్చునటులు చిల్లకంప తెచ్చి పాతిపెట్టిరి. మల్లయ్య మాహూరినుండి తిరిగి వచ్చి చూచునరి కాచిల్లకంప చిల్లలుపెట్టి వవనవ లాడుచు పెరుగుచుండెను. ఈ కంటకములను శోధించుచో తనచేతులకేకాక తన ఆస్తికిని కంటకములు గ్రుచ్చుకొనగల వని పారజూచి

మల్లయ్య కరణముమునసబులకు విన్నవించుకొన నేగెను.

ప్రక్క ఆసాములకు అది తెలిసి తమతమ వాదములను తెలుపుటకు రచ్చ సావడి కేగిరి.

కరణము మునసబులు వచ్చి చూచి మల్లయ్య పక్షముననే తీరుపుచెప్పిరి. తగవు చూడవచ్చిన గ్రామస్థులు — 'ఇంకను ఊరక చూచెద వేమయ్యా? పీకు, చిల్లకంప పీకు. నీ వొకటి పీకుటయే తరవాయి. ఇది నీ నట్టిలు' అని మల్లయ్యకు మెల్లగా చెప్పిరి. అది విని మల్లయ్య చేయి చేసికొనెను. పిదప వేయి చేతులు పడెను. ఆ రంగమును జూడలేక ప్రక్క ఆసాము లిద్దరును అట నుండి తప్పకొనిరి.

అది జరిగిన కొన్ని దినములకు....— 'బ్రహ్మీయును అర్చకులును కలిసి దేవద్రవ్యమును అవహరించుచున్నా' రని బోధ్యవారికి కొన్ని విన్నపములు చేరెను. ఆ విన్నపము లాలించి అసిస్టెంట్ కమిషనరుగారు వీరాచారిగారిని, వెంకునాయడుగారిని, సారథి జియ్యర్ గారిని బ్రహ్మీలగా నియమించెను.

ఇది జరిగిన కొన్నాళ్లతరువాత వీరాచారి జిల్లాకోర్టువారి కొక విన్నప మిటులు చేసికొనెను:—

'ఈలపల్లి మల్లేశ్వరస్వామివారి దేవాలయపు బ్రహ్మీలు కొలువు తీరి నన్ను మేనేజింగ్ బ్రహ్మీగా ఎన్నుకొనిరిగావున హిందూ రెలిజియన్ ఎండ్ మెంట్స్ ఆక్టు ౧౮ వ సెక్షన్ చొప్పున నదరు మల్లేశ్వరుని మాన్యములను అన్నిటిని దేవాలయముతో వహా నాకు పోజిషన్ చేయగోరుచున్నాను.'

ఈ విన్నపము కోర్టువారి కరిశీలనములో నుండగా పంటకాలమున వీరాచారి మరి యొక విన్నప మిటులు చేసెను:—

‘పంటకోయు తరుణము సమీపించు చున్నది. ఈ దేవుని మాన్యముల కొక రిసీ వరు నేర్పాటుచేసి యీ పంటమీద వచ్చు ఆయమును కోర్టులో నిలువ ఉంచగోరుచు న్నాను. ప్రతివాదులు బలవంతులు. వారికి లోగడ ట్రస్టీలుగా వ్యవహరించిన కరణము మునసబుల అండ కలదు. ఈ బలముతో వారు పంటనంతయు నవహరింపగలరు. కావున వెంటనే పోలీసుమద్దతు ఇప్పించగోరు చున్నాను.’

వీరాచారి యీ రెండవవిన్నపము ప్రకారము రిసీవరు విచ్చేసెను. పోలీసు బందోబస్తుతో పంట వేలమువేసి వచ్చిన సొమ్మును కోర్టు కప్పజెప్పెను.

ఇది జరిగిన కొలదికాలమునకు కోర్టు వారు వీరాచారి మొదటివిన్నపము నాలించి యిటులు తీరుపు వ్రాసిరి:—

‘ఈ దేవమాన్యము లన్నియు మల్లేశ్వర స్వామివారివే యని శ్రీ వీరాచారిగారు ఎండోమెంట్స్ బోర్డువారి ప్రమాణపత్ర మును జూపి సదరు దేవమాన్యములను దేవాదాయమును దేవాలయమును స్వాధీన పరచుకొనవచ్చును.’

కోర్టువారి యీతీరుపు చూచిన వెంటనే వీరాచారి ఎండోమెంట్స్ బోర్డువారి ఉల్లాకు చూపి కోర్టులో నిలువయున్న ధనమును తన నిలువడబ్బును తీసికొని నటులు తీసికొనెను. మాన్యములను దేవాలయమును స్వాధీనపరచుకొనెను.

‘చిల్లకంప పీకినటులు కాదు. ఇప్పుడు దాని నంగతి తెలిసివచ్చునులే’ అని మల్లయ్య హంసాయి వెంకునాయ డనెను.

‘పిల్లకాకి కేమి తెలుసురా ఉండెలు దెబ్బ’ అని రెండవ హంసాయి వీరాచారి యనెను.

౪

నమశ్శివాయ ఎచట నుండెనో ఎవరికి తెలియదు. వీలయినపు డెల్ల మల్లయ్య అతని యునికిని గురించి పెద్ద పెద్ద శివక్షేత్రము లన్నియు గాలించి వచ్చుచు నేయుండెను. విఫలుడై మల్లయ్య యింటికి జేరిన తరువాత మామగారిని వెతకి తెచ్చుటకు లింగయ్య దేశము లన్నియు తిరిగి వృథాగా వచ్చుచుండెను. ఇటు లీయిరువురకును అనుకొన కుండగా దేవదర్శనము చేయించి చేయించి ఒకానొకనాడు నమశ్శివాయ ఏడనుండియో ఊడిపడెను. పార్వతి ఆ నాడు మరల పెండ్లి కూతురై సిగ్గుతో భర్తకు కరిచర్యచేసెను. మల్లయ్య తండ్రిపాదములు కడిగి తడి యొత్తెను. అల్లు గూతుండ్రును పరుగులెత్తుచు వచ్చి సాష్టాంగప్రణామము చేసి దవుదవుల గూరుచుండిరి.

ఏయే క్షేత్రములం దేయే మహాత్ములు చెప్పినో యని గ్రామవృద్ధులు పలువు రతనికడకు వచ్చి కూరుచుండిరి. వారికంటె ముం దతనికడ చదివికొనినవారు పలువురు బిలబిల మూగిరి.

‘ఊరి మాళ్వేకాని మల్లయ్య మార్పు లేదు’ అనినటులు నమశ్శివాయ మాట లాడక చూపుచు వ్రేల మల్లేశ్వరుని జూపుచు కూరుచుండెను.

అతడు కొన్నాళ్లనుండియు మానవ్రత ములో నుండెను. అది ఎవరికిని తెలియదు. నమస్కీవాయకు పిచ్చియేకాక మూగతనము గూడ వచ్చెనని అందరు ననుకొని దుఃఖించుచు బోయిరి.

తాము తినుటకుగాని, దేవునకు బెట్టుటకుగాని యింట గింజలు లేవు.

‘గుడిమణితము చేయరా దనియా మల్లయా మేము నీ కిచ్చిన మా పొలము లాగుకొంటివి?’ అని మల్లయలింగయలు మల్లయముందు గూర్చుండి ఆలోచించి ఆలోచించి ఎక్కడమ్మి అప్పుసాప్పులు తీర్చి మిగిలిన కొలది వైకము పెట్టి గింజలు కొనిరి.

గ్రామములో రైతు లందరును పొలము లలో మెరకలు తీసి ముంగిళ్లవలె నమసరచుచుండిరి. తమ కింతకు పదిరెట్లు పంటకుప్ప లీయవలయు ననునటులుగా ఎరువు కుప్పలు కుప్పలుగా బోయుచుండిరి. దప్పికి నోరు విప్పినచందముగా భూమి బల్లునపగిలి బీటి కలు విచ్చెను. గొడ్లకాపరులు గబగబ పరు విడుచు ఆ బీటలలో దిగబడి అనూరు లగుచుండిరి. పాడి పసరములు తక్క మిగులు పసరము లన్నియు చేలలోనే నిలిచి తాము తినిన పచ్చలకుబదులుగా నీలము లొసగుచుండెను.

వీరాచారి చిన్ననాటినుండియు కోర్టుపక్షి. అతడు వ్యాజ్యములు కొనుచు అమ్ముచు బేరములు చేసిచేసి దివాలాలు తీసితీసి లా యంతయు తెలిసికొనెను. ఆతనికి సెంటుపొలము లేదు. అతడు సేద్యము నకు పుట్టుగొడ్డి. ఎద్దు లేదు. తాడు లేదు. ఇంట విస్తరియు, నీరు తక్క మరి యేమియు

లేదు. ఇట్టి స్థితిలో కోర్టువారి దయవలన ఈ యిరువ దెకరముల దేవమాన్యమును తన యాజమాన్యమునకు వచ్చెను. మిడిసిపడి సేద్యము చేసెనా మిగులునది విత్తనముల కేని సరిపోదు. మల్లయ్య తనచేతిలో బడి నను తన యాజమాన్యమున కాయు వెంతో తనకు తెలియదు. ఇది యంతయు సాంగో పాంగముగా నాలోచించి వీరాచారి లోపాయకారిగా దేవమాన్యములను వెంకు నాయుడుకున, గొడ్ల జియ్యరుకును కౌలు కిచ్చెను.

ఏరువాకి పున్నమ దాపురించెను. అందరును నారిలు పోసి పెంచుకొనుచుండిరి. మల్లయ్యకును లింగయ్యకును ఏమిచేయను పాలుపోలేదు. గ్రామము పడనాడి మరియొక గ్రామము చేరుటకా ధైర్యము చాలదు. గ్రామములోనే యున్నచో దేవుని నైవేద్య దీపారాధనలకును, తమ తిండితిప్పలకును ఆధారము లేదు. మల్లయ్యమోల ఎంత మొత్తుకొన్నను అతడులుకడు, పలుకడు.

వారిగురువును ఆలోచించుకొని ఒక దారికి వచ్చిరి. ఆరు మాడయినను గ్రామము విడనాడరాదు. మల్లయ్యను మర వరాదు. వ్యాజ్య మాడ గాదు. ఈ యభి సంధితో మల్లయ్య కరణముగారి యింటికిని, లింగయ్య మునసబుగారి యింటికిని వెళ్లిరి. కరణము ఇంటలేడు. మునసబుగారును ఇంట లేరు. వారిగురువును రచ్చసావడిలో నుండిరి. మల్లయలింగయలు రచ్చసావడికే పోయిరి.

‘ఇటు ఇటు’ అని కరణము మునసబు లిరువురును ఆ యిరువుర నాహ్వానించిరి. మల్లయలింగయలు వారి యిరువురికడ చేతులు కట్టుకొని నిలువబడి ‘మే మిరువుర

మును మీ యిరువురకడ పాల్గొని పాఠముగా ఉండ దలచి వచ్చితిమి' అని ఏకగ్రీవముగా మనవి చేసిరి.

కరణము మునసబు లిరువురును తెల్ల బోయిరి. మరునిమిషమునకే యథాప్రకార మునకు వచ్చి— 'మాకు పాల్గొని లోగడనే కుడిరిరి' అని కరణ మనెను. మునసబు కరణముమనస్సు పసికట్టి చిరునవ్వు నవ్వెను.

'మేముక బస్తా తక్కువకే ఉండము' అని లింగయ్య అనెను.

'రెండు తక్కువ వనను ఉండము' అని మల్లయ్య అనెను.

'రేపు మాయింటికి రెండు, ఆలోచిం తము' అని కరణ మనెను.

గ్రామము ప్రదక్షిణించుచున్న నమ శ్శివాయచెవులలో ఈ మాటలు గంట కొట్టినటులు వినబడెను.

౧

కరణము మునసబు లిరువురును అడం గులు బొడంగులు తీసి చూచి యిటు లొక కాకితము వ్రాసిరి:—

'నమశ్శివాయగారు ఈలవల్లిలోవేంచేసి యున్న శ్రీమల్లేశ్వరుల వారికి వారసుగా ఉన్న అర్చకులు. వీరి తాతముత్తాత లంద రదియు ఈలవల్లియే నివాసము. వీరి వంశ కర్తలే ఈ యాలయము పుట్టిననాటి నుండియు నేటివరకును విడువక అర్చన చేసికొనుచు వచ్చుచున్నారు.

'ఇచట వీరికి పొలము పుట ఉన్నది.

'ఈ యాలయము సుమారు నూరేండ్ల నాటిది. శివభక్తులును మంత్రితేఖరులును అగు ఈలవల్లి వియ్యన్న మంత్రిగారు దీనిని కట్టించిరి. వీరు జమిందారుకడ తమకు గల పలుకుబడి నుపయోగించి నిత్య నైవేద్య దీపారాధనములను చేయుకొరకు అర్చకు నకు గల పొలములమీద శిస్తును మాపు చేయించిరి. ఆ శిస్తు నూటరెండు రూపాయలు.

'ఇవి దరిమిలా యీనాము లని జమిం దారీ లెక్కలలో గలదు. ప్రతిపొలమునకును కేరీ శిస్తు లెక్కయు దాని మాపీయు ఈ లెక్కలలో నున్నది. ఈ యాలయముగాని యీ యీనాములుగాని యీనాం కమిష నర్ వారి జూరిస్ డిక్షన్ కిందికి రాలేదు. ఈ పొలములగురించి యీనాంట్టేట్ మెంట్ లేదు. ఈనాముల ఫెయిర్ రిజిస్ట్రో వీని పత్రాలేదు.

'కాబట్టి ఎండోమెంట్స్ బోర్డువారి కధికారము లేదు. ఒకవేళ అధికార మున్న యెడల అది నూటరెండు రూపాయల శిస్తు మీదనే.'

మల్లయలింగయలు వచ్చి యీ కాగి తము చూచిరి. దీనిలోని ముఖ్య విషయ ములు మల్లయకును తెలియును. మల్లయ్య తాత మల్లయ్య యీ విషయములు నమశ్శి వాయకు అతని యిరువదవయేట చెప్పెను. నమశ్శివాయ తనకు తన యిరువదవ యేట చెప్పెను.

'ఏమి సెలవు?' అని లింగయ్య తమ కమత ముండుటను గూర్చి అడిగెను.

'మీరు ట్రస్టీలమీద దావా దాఖలు చేయుదు. ధనము లేనిచో మేము పెట్టుబడి పెట్టెదము. దానిని మెల్లగా తీర్చుకొనవచ్చును. పొలములకు బోయి వారు దున్నుచున్న నాగళ్లను విప్పివేయుదు. మీరు మీ పొలమునంతయు మీ స్వాధీనములోనికి తెచ్చుకొనుదు. మీరు నాగళ్లు కట్టి దున్నుదు. ఊడ్చిడుదు.' అని కరణము ముననబు లేకకంతముగా అనిరి.

'మా నాగళ్లను వా రూడదీయుచో?' అని మల్లయ్య అనెను.

'కొంత మందిని కూర్చుకొని దున్నింపుదు.' అని కరణ మనెను.

'దొమ్మి జరుగుచో?'

'నిర్వహింపవలెను'

'ఇంత యైనను దావా ఓడుచో?'

'ఓడరు ఓడరు. పరి యగు ఆధారము లేనిచో మతములకుగాని, దేవాలయములకుగాని పూర్వమునుండియు వచ్చుచున్న ఏర్పాటులనుగాని, హక్కులనుగాని, మరియుదలనుగాని, వచ్చుబడులనుగాని, మామూళ్లనుగాని హిందూ ధర్మాదాయపుచట్టమునుబట్టి తోసివేయరాదు' అని ౭౯ వ సెక్షన్ లో విస్పష్టముగా వ్రాసియున్నది. ఈ యాలయము పుట్టినప్పటినుండియు మీకు పన్ను మాపీ చేయబడినది. ఆ పన్నుమాపీకి మింజుమలె మీరు అర్చనచేయుచుంటిరి. ఈరీతిగా మీకు కాగితపుబల మున్నది. అంగబల మున్నది. అర్థబల మున్నది.' అని యిటులు కరణము చెప్పచుండగా ఆ పక్షమువారిలో నొకడును, ఈ పక్షమువారిలో నొకడునుగా ఉభయపక్షములలో

నున్న పెంకెతలకాయ అన్నియు పోగు పడెను.

మల్లయ్య యిటు అనెను:—' యుద్ధమును వ్యాజ్యమును ఒకటి. ఈ రెంటును జయాపజయములు తెలియరావు. జర్మనీ జయించు నని అంద రనిరి. అదియే ఓడెను. అటులు మే మోడుదుమేని మా ఆస్తి యంతయు ఋణములో వీనపాలుకును రాదు. అటులు ఋణమున పడిపోవుటకంటె మీ కొడ లమ్ముకొని కాలము వేలుపును కొలుచుచు మే మింత తిన బడయగలుగుట మేలుకదా.'

'కరణమువారు కావలసినంత ఊసి యాయగా నీ కెందులకయ్యా యీ అనుమానము?' అని ఒక డనెను.

'మాదిగవాని మాట విని మాలవాడు మల్ల చిప్ప పగుల గొట్టుకొన్న సామెతగా చెడిపోకు' అని యింకొక డనెను.

ఈ మాటల కెదిరిపక్షమువారి కను లెఱ్ఱబడెను.

'రేపు రండయ్యా మాటాడుకొండము' అని కరణము పలుక గనే మల్లయలింగయలు సెలవు తీసికొనిరి.

'పూజారి వద్దు మొట్టో అనుచుండగా కరణాని కెందుకురా అదిరిపాటు?' అని సారథిజియ్యరు లేచెను. కరణముగారి మోతాదు 'వారును వారును ఏదోమాట లాడుకొనుచుండగా సాతాని జియ్యరు కెందుకురా ఉలికిపాటు?' అని లేచెను. అంతట అందరకును రోసములు పెరిగెను. ఆకాశమున కజ్జలు లేచెను. కజ్జలును బుజ్జలును కసకసలాడునంతలో 'దారి. దారి' అని నమ

శ్శివాయ మేఘ గంభీరధ్వని అందరకును
 వినవచ్చెను. చిరపరిచితమైన ఆ నూతన
 ధ్వని నందరు నాదరించి పాయదొలగి
 కట్టలు వాల్చి ఆశ్చర్యముగా జూచిరి.
 నమశ్శివాయ డాచేతిని, వలవల చేతిని ఎత్తి
 ఎక్కడివారి నక్కడ కూరుచుండజేసి
 సూటిగా కరణము ముననబుల ముంగలికి
 వెళ్లి—'అయ్యా, లోకుల వంకరను మీ
 కెటులు దిద్దగలరు? మల్లయ్యయే తనమీది
 చంద్రవంకను దిద్దుకొనలేకపోయెనే! ఇంత
 మంది అన్నపూర్ణలుండగా మల్లయ్య

కుపవాస ముండదు.' అని తన పెనుక
 వచ్చిన అల్లుగొడుకులను జూచి—'నా
 యనా, మీ పాత్రయు అక్షయ వగుగాక.
 మీరు వావలెనే జోలెలు గొని ప్రక్క
 యూళ్లకు పోయి భిక్ష గొనివత్తురుగాక'
 అని తనమీది ఉత్తరీయమును రెండుగా
 చింపి యిరువురిమీదను బడవయిచి
 రెం డడుగులు ముందులకు నడచి ముంగిలి
 లోనికి జని 'భవతి భిక్షాం దేహి' అని
 జోలె వట్టెను.

